


रोडवेज बस व ट्रॉले की आमने-सामने भिड़ंत, छह घायल

सड़क पर जमा गंदा पानी बना हादसे का कारण

चूरू, (कास)। रोडवेज बस व ट्रॉले के आमने सामने की भिड़ंत में छह जने घायल हो गये। मिली जानकारी के अनुसार शहर के बिसाऊ रोड पर मंगलवार दोपहर करीब दो बजे रोडवेज बस व ट्रॉले की आमने-सामने भिड़ंत हो गयी। जिससे हादसे में रोडवेज बस चालक सहित छह जने घायल हो गये। जिन्हें एंबुलेंस से राजकीय डेडराज भरतीया अस्पताल के आपातकालीन वार्ड में उपचार के लिए ले जाया गया। जहां घायलों का इलाज किया गया।

हादसा उस समय हुआ जब रोडवेज बस चूरू से झुंझुनू जा रही थी। तभी बिसाऊ रोड पर टीवीएस कंपनी के सामने मोड़ पर सामने से आ रहे ट्रॉले व बस में भिड़ंत हो गयी। हादसे में बिसाऊ निवासी दुर्गाप्रसाद,, झुंझुनू निवासी सुमित्रा, बिसाऊ निवासी अब्दुल माजीद, शावा, बहरोड़ निवासी प्रवीण कुमार व बस चालक चिड़वा निवासी प्रमोद कुमार घायल हो गये। हादसे के बाद एक बार तो बस में बैठे यात्रियों में हड़कंप मच गया। हादसा इतना भीषण था कि बस का आला हिस्सा पूरी तरह से क्षतिग्रस्त हो गया। बस चालक प्रमोद अपने कैबिन में बुरी तरह फंस गया। लोगों ने कड़ी मशकत के बाद चालक को बाहर



चूरू में बिसाऊ रोड पर रोडवेज बस व ट्रॉले में आमने-सामने की भिड़ंत हो जाने से बस चालक केबिन में बुरी तरह फंस गया जिसे लोगों ने बड़ी मशकत के बाद बाहर निकाला।

निकाला। हादसे के बाद सड़क के दोनों तरफ बाहनों की लंबी कतार लग गयी। सूचना मिलने के बाद कोतवाली पुलिस थाना के एसआई रमेश कुमार पत्नी पुलिस जाते के साथ मौके पर पहुंचे। जिन्होंने घायलों को 108

एंबुलेंस से अस्पताल पहुंचाया। चालक को बस से बाहर निकलवाकर पुलिस ने रास्ता खुलवाकर वाहनों को निकाला। वहीं ट्रॉले में कंकरीट धरी हुई थी। जो झुंझुनू से रावतसर लेकर जा रहा था। प्रत्यक्षदर्शियों के अनुसार

रोडवेज बस व ट्रॉले के आमने सामने की भिड़ंत का मुख्य कारण सड़क पर जमा गंदा पानी था। पानी से बचाकर दोनों ही वाहन निकालना चाह रहे थे कि अचानक आमने-सामने आने से जबरदस्त भिड़ंत हो गई। गौरतलब है

- घायलों को भरतीया अस्पताल में उपचार के लिए लाया गया
- घटना के बाद वाहनों की कतार लगने से यातायात प्रभावित हुआ

कि चूरू शहर में सड़कों पर नालियों का पानी बहकर सड़कों पर आ जाता है। जिसके कारण कभी भी कोई हादसा घटित हो सकता है। शहर में जहां पर कुंआं से पेयजल सप्लाई होता है वहां पर रात दिन पानी नलों से बहता रहता है। जिससे पानी की बर्बादी तो होती ही है। वहीं पानी नालियों में आगे निकासी नहीं होने से सड़कों पर आ जाता है। जिससे सड़क भी क्षतिग्रस्त हो रही है। पानी के कारण डामर की सड़कों पर बड़े गड्ढे बन जाते हैं। जिसमें से वाहन चालक बचकर निकलने के चक्कर में हादसे का शिकार हो जाते हैं।

डीपी से तेल चोरी की वारदातों का पर्दाफाश, दो आरोपी गिरफ्तार

व्यावर, (निर्स)। जिला पुलिस अधीक्षक चुराराम जाट ने बताया कि अजमेर के व्यावर सदर, नसीराबाद खरवा, मांगलियावास अजमेर शहर पीसांगन आदि जगह पर डीपी चोरी की वारदात के सम्बन्ध में कई वारदात हो रहीं थी। जिस पर पुलिस अधीक्षक द्वारा जिला स्पेशल टीम को चोरी की वारदातों के खुलासे के लिए निर्देशित कर रखा था। पुलिस थाना व्यावर सदर नसीराबाद सदर, मांगलियावास पीसांगन आदि जगह पर प्रकरण दर्ज किया जाकर अनुसंधान जारी किया गया है।

जिला पुलिस अधीक्षक अजमेर ने बताया कि स्पेशल टीम वारदात के आधार पर पूर्व में चालानशुदा मुल्जमानों का डाटा बेस तैयार कर सभी से पूछताछ की गई। घटना का

सम्बन्ध में मुखबीर द्वारा भी जानकारी ली गई। इसी दौरान जिला स्पेशल टीम के हिम्मत तीक्ष्ण व गजेन्द्र मीणा को मुखबीर द्वारा सूचना मिली कि अजमेर में व्यावर, नसीराबाद, मांगलियावास, खरवा के आस-पास हो रही डीपी चोरी की वारदात में संदिग्ध सरगना मस्तान व उसके साथी सुरेन्द्र अपनी संदिग्ध टैम्पो में खरवा के आस-पास होटल के पास खड़े हैं और अपने साथी का इंटरकार कर रहे हैं। जिनको तुरन्त पकड़ा जाये तो डीपी चोरी वारदातों के साथ अन्य वारदातों का खुलासा हो सकता है। सूचना मिलते ही थानाधिकारी व्यावर सदर मय जाणा, स्पेशल टीम के सदस्यों द्वारा बताया गये स्थान पर जाकर संदिग्ध आरोपियों मस्तान और सुरेन्द्र को पकड़ा जिन्से मौके पर एक

पिकअप बरामद की गई। जिन्होंने पूछताछ के दौरान वारदातों को अंजाम देना स्वीकार किया। चोरी गये माल के सम्बन्ध में पूछताछ जारी है। वारदात में लिप्त साजन और हीरा भी है। आरोपियों द्वारा मांगलियावास बाईपास हाईवे के पास, खरवा स्कूल के पास रास्ते पर, पीलाज रीको एरिया व गांव के पास, मसूदा पुलिया के पास, देलवाडा पुलिया के पास, गडी थोरियाण, लामाना पुलिया, आदर्शनगर एरिया के पास, नसीराबाद के आस-पास, बिट्टूर पंचभद्रा के आस-पास पिछले 3 साल में लगभग व्यावर सदर, मांगलियावास, नसीराबाद, अजमेर, मसूदा, खरवा जवाजा भीम आदि जगह से कुल 200 से भी ज्यादा चोरी करना स्वीकार किया है।

खेत में महिला का शव मिला

भरतपुर, (निर्स)। सेवर थाना क्षेत्र के गांव झारौली व बांसी खुर्द के समीप एक खेत में महिला का शव मिलने पर क्षेत्र में सनसनी फैल गई। शव की पहचान विस्दा गांव निवासी ब्रजेश की पत्नी सुलेखा के रूप में की गई। जिस पर सेवर थाना पुलिस ने मृतका के शव का जिला अस्पताल मोर्चरी में पोस्टमार्टम कराकर शव परिजनों को सौंप दिया। बताया जा रहा है कि सुलेखा अपने घर से बिना बताए सात सितंबर को चली गई थी। जिस पर उसके समुरालीजन ने उसकी सब जगह तलाश की लेकिन उसका पता नहीं चल सका। जिस पर ब्रजेश ने सुलेखा की गुमशुदगी की रिपोर्ट सेवर थाना पर दर्ज कराई थी। वहीं उसकी तलाश भी की जा रही थी। वहीं शव की सूचना मिलने पर ब्रजेश ने परिजनों के शव को देखा और शव की पहचान सुलेखा के रूप में की। फिलहाल पुलिस घटना के अनुसंधान में जुटी हुई है।

पशु क्रूरता रैली प्रकरण में 11 लोगों को गिरफ्तार कर कोर्ट में पेश किया

जोधपुर, (कास)। शहर में रविवार को डॉक्टर रजनीश गाला द्वारा कृते को अपनी चलती कार से घसीटने के विरोध में सोमवार को पशु प्रेमियों की तरफ से रैली निकाली गई। रैली के बाद पशु प्रेमियों ने डॉक्टर के खिलाफ सख्त कार्रवाई को लेकर मेडिकल कॉलेज प्राचार्य को ज्ञापन भी दिया। रैली छंटने के समय ही एक खुरापाती युवक ने रैली में युवती से छेड़छाड़ कर डाली। जिससे माहौल बिगड़ गया और जोरदार विरोध प्रदर्शन हुआ। युवक के साथ रैली में आए लोगों ने मारपीट करनी शुरू कर दी। पुलिस ने त्वरित कार्रवाई कर छेड़छाड़ करने वाले युवक को गाडी में डाल दिया। गाडी की खिडकी पास में ट्राफिक निरीक्षक गोविंद व्यास खड़े थे। तब

किसी ने हेल्मेट को हवा में उछाल दिया जिससे उनके सिर पर चोट लगी। साथ ही धक्काधूम में उनके पैरों पर भी चोट आई। बिगड़े माहौल के बीच पुलिस ने छेड़छाड़ करने वाले युवक सहित वहां रैली में आए दस अन्य लोगों को शांति भंग में गिरफ्तार किया। आज इन सभी को कोर्ट में पेश किया गया। युवती ने अपने साथ हुई छेड़छाड़ की रिपोर्ट युवक के खिलाफ दी। वहीं ट्राफिक निरीक्षक गोविंद व्यास की तरफ से राजकार्य में बाधा डाले जाने का प्रकरण दर्ज करवाया गया। शास्त्रीनगर थानाधिकारी जोगेंद्र सिंह ने बताया कि सोमवार को शाम को पशु प्रेमियों की तरफ से पशु क्रूरता को लेकर रैली निकाली। यह रैली थाने के सामने से खाना होकर शास्त्री

सर्किल होते हुए बाद में मेडिकल कॉलेज प्राचार्य के घर तक आई। रैली की अगुवानी शंकरनगर निवासी कु लदीप खत्री पुत्र अर्जुनदास खत्री की तरफ से की जा रही थी। रैली में शामिल पशु प्रेमी डॉक्टर के खिलाफ सख्त कार्रवाई को लेकर प्राचार्य के घर के बाहर प्रदर्शन करने लगे। बाद में रैली में शामिल लोगों ने एक ज्ञापन भी डॉक्टर के खिलाफ प्रिंसीपल को दिया। थानाधिकारी जोगेंद्र सिंह ने बताया कि रैली छंटने लगी तब एक युवक नागौर जिले के मूंडवा निवासी अर्जुन चौधरी ने रैली में युवती से छेड़छाड़ कर ली। इस पर युवती ने विरोध जताया। जिससे माहौल गर्मा गया। युवक से रैली में आए लोग मारपीट भी करने लगे। पुलिस ने स्थिति को

संभालते हुए अर्जुन चौधरी को गाडी में बिठा दिया। उसे गाडी में बिठाए जाने के समय यातायात पुलिस निरीक्षक गोविंद व्यास गाडी की खिडकी के पास में खड़े हो गए। रैली में आए लोग आरोपी को बाहर निकालने पर अड गए और पुलिस से धक्काधूम करने लगे। थानाधिकारी ने बताया कि किसी ने हेल्मेट हवा में उछाल दिया जिससे निरीक्षक व्यास को व्ह चोट लग गई। पुलिस से धक्काधूम और पुलिस को कार्रवाई करते रोकने में पर राजकार्य में बाधा डालने का प्रकरण दर्ज किया गया है। वहीं युवती ने भी आरोपी युवक के खिलाफ छेड़छाड़ में मुकदमा दर्ज करवाया है। पुलिस ने आरोपी अर्जुन चौधरी सहित दस अन्य को शांति भंग में गिरफ्तार किया है।

शिक्षक नियुक्त करने के लिए छात्र बीकानेर पहुंचे

बीकानेर, (कास)। सोड वाली के राजकीय उच्च माध्यमिक विद्यालय में शिक्षकों की मांग को लेकर पिछले 6 दिनों से चल रहे आंदोलन में मंगलवार को ग्रामीण व स्टूडेंट्स आक्रोशित हो गए। प्रशासन व शिक्षा विभाग द्वारा मांग नहीं मानने पर जिला मुख्यालय पैदल कूच किया है। वर्तमान में इस स्कूल में 500 से अधिक स्टूडेंट्स हैं लेकिन 14 पद रिक्त चलने व 2 शिक्षकों की प्रतिनियुक्ति होने से विद्यार्थियों की पढ़ाई चौपट हो रही है। लगातार 6 दिन से चल रहे आंदोलन में अब तक शिक्षा विभाग ने कोई सुध नहीं ली है। सोमवार को धरना स्थल पर उपखण्ड अधिकारी संजीव कुमार वर्मा व ब्लॉक मुख्य शिक्षा अधिकारी रवेन्द्रनाथ पंडिहार ने ग्रामीणों व विद्यार्थियों से वार्ता की। लेकिन ग्रामीणों व विद्यार्थियों ने प्रशासन व शिक्षा

विभाग द्वारा मांग पूरी नहीं करने तक आंदोलन जारी रखने का ऐलान किया। वहीं प्रशासन व विभाग का रुख देखकर मंगलवार को कूच शुरू किया। इस दौरान श्रवण कुमार कायल सहित ग्रामीण भी मौके पर मौजूद थे। बताया कि ग्रामीण युवा शक्ति सहित विद्यार्थियों के भविष्य के लिए सब एकजुट है। सरकार को विद्यार्थियों के भविष्य के साथ खिलवाड़ नहीं करने दिया जायेगा। 6 दिन धरने के बावजूद सुनवाई नहीं हुई। आखिर जिला मुख्यालय कूच कर मांगों पूरी करवाई जायेगी। गांव के राजकीय उच्च माध्यमिक विद्यालय में वर्तमान में 500 से अधिक स्टूडेंट्स के लिए मात्र 10 का स्टाफ है। इनमें से दो शिक्षकों का करीब तीन साल से अत्यन्त प्रतिनियुक्ति पर लगा रखे हैं तथा शाला में वर्तमान में 14 शिक्षकों

के पद रिक्त है। विद्यालय में नियुक्त 10 शिक्षकों में से 2 प्रतिनियुक्ति के अलावा 14 पद लम्बे समय से रिक्त हैं। ग्रामीणों के अनुसार विद्यालय में प्रधानाचार्य व उप प्रधानाचार्य के पद खाली हैं। इसके अलावा द्वितीय श्रेणी में गणित, विज्ञान व अंग्रेजी, तृतीय श्रेणी में एल-वन के तीन, एल-टू के 2 पद तथा एक-एक पद सामान्य शिक्षक, कनिष्ठ लिपिक व सहायक कर्मचारी के खाली चल रहे हैं। ग्रामीणों ने बताया कि करीब आठ महीने पहले विद्यालय में शिक्षकों की मांग को लेकर ग्रामीणों ने हड़ताल शुरू की थी। इस दौरान ब्लॉक शिक्षा अधिकारी रवेन्द्रनाथ पंडिहार ने विद्यालय में अत्यन्त प्रतिनियुक्ति पर भेजे गए दो शिक्षकों को 15 दिवस में विद्यालय में कार्यग्रहण का आश्वासन देने पर ग्रामीणों ने हड़ताल खत्म कर दी गई।

सड़क हादसे में पार्षद घायल

भरतपुर, (निर्स)। कांग्रेस की मनोनीत पार्षद परवीन सड़क दुर्घटना में गंभीर रूप से घायल हो गईं। जिसे इलाज के लिए उनके परिजनों ने जिला आरबीएम अस्पताल में भर्ती कराया। जहां उनका उपचार जारी है। नगर निगम की मनोनीत पार्षद परवीन अपने भाई राजू के साथ रनजीत नगर स्थित मंत्री डॉ. सुभाष गर्ग के कार्यालय पर जा रही थीं। रास्ते में उनके आगे चल रहे ट्रैक्टर

- पार्षद परवीन मंत्री डॉ. सुभाष गर्ग के कार्यालय पर जा रही थी

चालक ने अपना ट्रैक्टर रोक दिया और बिना देखे उतर गया। जिसे बचाने के चक्कर में राजू खान की बाइक असंतुलित हो कर सड़क पर गिर गई। इस दुर्घटना में जहां राजू के पैर में गंभीर चोट आई। वहीं मनोनीत पार्षद परवीन भी गंभीर रूप से घायल हो गईं। जिस पर राजू ने घर पर दुर्घटना की सूचना दी। जिस पर उनके परिजन उन्हें इलाज के लिए जिला आरबीएम अस्पताल में लेकर पहुंचे। जहां चिकित्सकों ने परवीन को इलाज के लिए भर्ती कर लिया। वहीं राजू खान को प्राथमिक उपचार दिया गया। फिलहाल पार्षद परवीन का जिला आरबीएम अस्पताल में इलाज जारी है। उनकी दुर्घटना की सूचना पाकर कांग्रेस के पदाधिकारी भी उन्हें देखने के लिए जिला आरबीएम अस्पताल पहुंचे।

करौली में दूसरे दिन भी बन्द रहे माली समाज के प्रतिष्ठान

प्रतिष्ठानों के लोगों ने दोषी पुलिसकर्मियों को बर्खास्त करने की मांग की

करौली, (निर्स)। करौली में माली सैनी आरक्षण मामले में जयपुर में हल्ला बोल रैली के दौरान पुलिस द्वारा की गई बर्बरता पूर्ण कार्यवाही और 84 लोगों को गिरफ्तार कर जेल में बंद करने के विरोध में दूसरे दिन भी करौली जिले में सैनी, माली समाज के सभी प्रतिष्ठान बंद कर विरोध जताया।

सैनी माली समाज के समाज के लोग, थोक सब्जी मंडी, फुटकर सब्जी की दुकानें व अन्य प्रतिष्ठानों के लोगों का कहना है कि जब तक दोषी पुलिसकर्मियों को बर्खास्त नहीं किया जाएगा और जेलों में बंद सभी समाज के लोगो को रिहा नहीं किया जाता तब तक यह प्रतिष्ठानों को बंद करने का एवं धरना प्रदर्शन का कार्य अनिश्चितकाल चलैगा सैनी, माली समाज पिछले लंबे समय से 12 प्रतिशत आरक्षण की मांग को लेकर राजस्थान में जगह-जगह धरना प्रदर्शन कर जिला कलेक्टर उप जिला कलेक्टर के माध्यम से ज्ञापन देकर मांग करता रहा है गत 15 सितंबर को जयपुर के विधाधर नगर स्टेडियम में सैनी, माली समाज की हल्ला बोल रैली आयोजित की गई इस दौरान सरकार की तरफ से कोई पक्ष वार्ता



करौली में बन्द पड़ी माली समाज की फल सब्जी की दुकानें।

के लिए नहीं आने पर आक्रोशित युवाओं द्वारा जयपुर सीकर रोड हाईवे को जाम किया गया। इस दौरान सोते हुए लोगों पर पुलिस की बर्बरता पूर्ण कार्यवाही से

सैकड़ों लोग घायल हो गए एवं सैकड़ों लोगों को गिरफ्तार कर जेल में बंद कर दिया जिसके विरोध में करौली में माली समाज द्वारा पिछले 2 दिन से अपने प्रतिष्ठान बंद कर विरोध जताया जा रहा

है और मांग की जा रही है कि जब तक समाज के गिरफ्तार युवाओं को रिहा नहीं किया जाता और दोषी पुलिसकर्मियों को बर्खास्त नहीं किया जाता तब तक आंदोलन जारी रहेगा।